

# Ko Bon Aki Tikū N Tii Ngkoe

Tera ae e na riki ngkana e manga ikoaki  
riki Ethan ao akea ae E na buokia?



**Iroun Gabrielle Shiozawa**  
(E boboto i aon te karaki ae koaua)

*E riki te karaki aei i Amerika.*

**E**karaua n bwamiia rangana Ethan iaon te tie. E a rokoroko i karawa. Te ang e anganna te namakin bwa kanga ai aron ae e kiba!

Ngkanne e a tang te beero. E katiinakoa te ang Ethan. E bon tuai tauraoi nanona bwa e na bwara te bureiki.

A tei n te rain ataei n rinnako. E karauraua tie-na Ethan. E a ruo man te tie bwa e nang okira ana kiraati.

Ma ngke e toko waen Ethan iaon tano, e namakina te maraki ae korakora ni waena. E bwaka nako aontano. E kataia n teirake, ma rangana kanga ai aron ae e

ura te ai inanona. E bon rangi ni maraki!  
“Buokai!” E takarua Ethan. A bwaro ranin matana nako aon tabana. A biri ataei ma taan reirei ni buokia.

“Tera ae e riki?” e titiraki te tia reirei.

“E a mwaoto waeu!”

Aio bon tiaki te moan tai ae mwaoto Ethan. Tiaki naba te kauoua ke te kateniua! Bon iai aorakin riin Ethan, te aoraki are e karika riina bwa ana kakai mwaoto. Bwaaia aika uarereke, n aron te ruo man te tabo ae rieta ke untabana ma temanna, e kona ni mwaoto iai riina.

“Ti na tarebooniia am karo bwa ana karekea te taokita,” e taku te tia reirei. “A na nakoraoi bwaaia ni kabane.”

E rangi ni kukurei Ethan ngkai iai aika a kona ni buokia. E bon rangi ni maraki waena, ma e atatia bwa e na bon mano.

Tamau ao Tinau a nakon te reirei ao a uota Ethan nakon te taokita. E a karekea rabunan waena ae buruu ao e oki nakon mweengana ni motirawa.

Ibukin mwaoton waena, e tiraua ana tai Ethan are e a kabanea iaon ana kainiwene. E tiraua ana boki ae e na warekii. Tabetai a roko raoraona n takakaro ma ngaia. Ma e bon teimatoa ni botu.

Teuana te tairiki, e a uti Ethan ao e aki kona ni manga matu. E kataia ni kamotirawa rabwatana, ma e bon teimatoa n raraoma. *Tera arou ngkana I mwaoto ao akea ae e mena ikekei, n aekakin tao n te*

*nuukaniboong?* E iango Ethan. E bukibuki manawana. E namakina te maaku.

“Tamau!” E takarua Ethan.

E biri tamana nakon ana ruu Ethan. “Tera ae riki?”

“I maaku,” e taku Ethan. “Tera arou ngkana I mwaoto ao akea ae e mena ikekei bwa e na buokai?”

E tekateka tamana irarikina iaon te kainiwene.

“Anne bon te iango ae kakamaaku,” e taku. “E ngae ngkana ti kataia n taratara raoi ao n kamanoira, ana bon kona naba n riki bwaaia aika buakaka. Ma e ngae n anne, Tamara are i Karawa e bon tarataraiko.”

“Nanona E meemena irarikiu n taainako?” E taku Ethan.

“Bon ngaia raoi anne.” Tamana e angan Ethan te inga ae marau.

E iangoa aron waekoan tamana n roko n buokia

Ethan. E atatia bwa tamana e bon tangiria ao e kan buokia n taainako. Tao ngkanne ai bon aron naba Tamana are i Karawa.

N te bong are imwiina, e a wareka te kibu n te Rao maekatiin. E taku, “Kukurei, ao tai maaku, bwa Ngai te Uea I mena iroumi, ao n tei ibukimi.”\*

E namakina te rau ao te mano ngke e wareka te kibu arei, kanga ai aron ngke e marooro ma Tamana. E atatia bwa bon te Tamnei ae Raoiroi are e anganna te mweengaraoi. Kanga ai aron are e rabwatia tamana riki.

*N na bon bae n mwaoto riki, e iango Ethan, ma N na bon aki maaku.* E atatia bwa e na bon aki kona n tikū n tii ngaia. ●

*\*Reirei ao Berita aika a Tabu 68:6.*



**Ningai te tai ae ko a tia n namakina ana tangira Tamara are i Karawa?**